

பத்ர் போரில் கலந்து கொண்ட ஹஸ்ரத் நபிகள் நாயகம் (ஸல்) அவர்களின் மகத்துவமிக்க சஹாபாக்களின் வாழ்க்கையிலிருந்து ஈமானுக்கு வலுவூட்டக்கூடிய சம்பவங்கள்

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹு தஆலா பின்ஸரிஹில் அஸ்ஸ்) அவர்கள் லண்டன் Bordon, Kingsley, Country Market லுள்ள மஜ்லிஸ் அன்ஸாருல்லாஹ் மாநாட்டுத் திடலில் 13 செப்டம்பர் 2019 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் சூரா ஃபாத்திஹா ஒதிய பிறகு ஹுஸூர் அவர்கள் கூறினார்கள்:

பத்ர் போரில் கலந்து கொண்ட சஹாபாக்களின் குறிப்பைப் பற்றி நான் எடுத்துக் கூறி வருகின்றேன். இன்றும் இதனையே நான் எடுத்துக் கூறுவேன். ஆனால் அதற்கு முன்பாக அன்ஸாருல்லாஹ் இஜ்திமா தொடர்பாக இதனையும் கூறி விடுகின்றேன். அதாவது, அந்த சஹாபாக்களில் அன்ஸார்களும் இருந்தனர். முஹாஜிர்களும் இருந்தனர். அவர்கள் இஸ்லாத்தை ஏற்றுக் கொண்ட பிறகு தமக்குள் தூய மாற்றத்தை ஏற்படுத்தினார்கள். தியாகங்களின் வியத்தகு முன்னுதாரணங்களை மட்டும் அவர்கள் வெளிப்படுத்தவில்லை. மாறாக, இறையச்சம், கலப்பற்றத் தன்மை மற்றும் பற்றுணர்வின் உயர்வான முன்னுதாரணங்களை வெளிப்படுத்தினார்கள். இங்குள்ள உங்களில் பெரும்பாலார் அன்ஸார்களும் ஆவர்; முஹாஜிர்களும் ஆவர். எனவே இந்த அடிப்படையில் உங்களை நீங்கள் ஆய்வு செய்து கொண்டே இருங்கள். அதாவது நமக்கு முன் எத்தகைய முன்னுதாரணங்கள் காட்டப்பட்டுள்ளதோ அதன்படி நாம் எந்த அளவுக்கு நடக்கக் கூடியவர்களாகவும், செயல்படக் கூடியவர்களாகவும் இருக்கின்றோம் என்று ஆய்வு செய்து பார்க்க வேண்டும்.

ஹுஸூர் அவர்கள் கூறினார்கள்: இப்போது நான் முதலில் எடுத்துக் கூற இருக்கின்ற சஹாபியின் பெயர் ஹஸ்ரத் நுஃமான் பின் அம்ர் (ரலி) ஆகும். அன்னாரின் பெயர் நுயீமான், நுஃமான் என்றும் வந்துள்ளது. ஹஸ்ரத் நுஃமான் அவர்கள் பைஅத்தே உக்பா சானியாவில் 70 அன்ஸார்களுடன் கலந்து கொண்டார்கள். அன்னார் பத்ர், உஹது, அகழ் உட்பட அனைத்துப் போர்களிலும் ஹஸ்ரத் நபிகள் நாயகம் (ஸல்) அவர்களுடன் கலந்து கொண்டார்கள்.

ஓர் அறிவிப்பில் வருகிறது. ஹஸ்ரத் நபிகள் நாயகம் (ஸல்) அவர்கள் கூறினார்கள்: நுஃமாணைப் பற்றி நன்மையைத் தவிர வேறு எதுவும் கூறாதீர்கள். ஏனென்றால் அவர் அல்லாஹ்வின் மீதும், அவனது ரஸூலின் மீதும் அன்பு வைத்துள்ளார். அன்னாரது மரணம் அமீர் முஆவிய்யாவின் ஆட்சிக் காலத்தில் ஹிஜ்ரி 60 ஆம் ஆண்டு நிகழ்ந்தது. ஹஸ்ரத் நுஃமான் தொடர்பாக அவர்களது இயல்பிலும் நகைச்சுவை செய்யும் பண்பு காணப்பட்டதாக ஓர் அறிவிப்பில் வருகிறது. ஹஸ்ரத் நபிகள் நாயகம் (ஸல்) அவர்கள் அன்னாரது பேச்சைக் கேட்டு சிரிப்பார்கள்.

ரபீஆ பின் உஸ்மான் அவர்கள் கூறுகின்றார்கள்: ஹஸ்ரத் நபிகள் நாயகம் (ஸல்) அவர்களிடம் ஒரு காட்டரபி வந்தார். மேலும் பள்ளிவாசலுக்குள் வந்ததும் தமது ஒட்டகத்தை முற்றத்தில் அமர்த்தினார். அப்போது சில சஹாபாக்கள் ஹஸ்ரத் நுஃமான் அவர்களிடம், நீங்கள் இந்த ஒட்டகத்தை அறுத்து விட்டால் நாம் அதை உண்போம். ஏனென்றால் எங்களது உள்ளம் மாமிசம் உண்ண விரும்புகிறது. ஆனால் இது காட்டரபியின் ஒட்டகமாகும். அவர் புகார் செய்வார். பெருமானார் (ஸல்) அவர்களிடம் புகார் சென்றால் பிறகு அன்னார் அதற்குரிய விலையை கொடுத்து விடுவார்கள் என்று கூறினார்கள்.

அறிவிப்பாளர் கூறுகின்றார்: ஹஸ்ரத் நுஃமான் அவர்கள் அவர்களது பேச்சைக் கேட்டு அந்த ஒட்டகத்தை அறுத்து விட்டார். பிறகு அந்த காட்டரபி வெளியே வந்தபோது தமது ஒட்டகத்தை இந்நிலையில் கண்டு, முஹம்மதே (ஸல்)! எனது ஒட்டகம் அறுக்கப்பட்டு விட்டது என்று மிகவும் கூச்சலிட்டார். பெருமானார் (ஸல்) அவர்கள் வெளியே வந்தார்கள். மேலும், யார் இதனை செய்தார்கள் என்று கேட்டார்கள். அதற்கு நுஃமான் என்று மக்கள் கூறினர். எனவே அன்னார் அவரைத் தேடிச் சென்றார்கள். எனவே நுஃமான் ஒளிந்து கொண்டார்கள். எவ்வாறிருப்பினும் ஹஸ்ரத் நபிகள் நாயகம் (ஸல்) அவர்கள் அவரைத் தேடிச் சென்றார்கள்.

இறுதியில் ஹஸ்ரத் ஸுபாப் பின்த் ஸுபைர் பின் அப்துல் முத்தலிபிடத்தில் சென்று ஒளிந்திருப்பதைக் கண்டார்கள். எவ்வாறிருப்பினும் பெருமானார் (ஸல்) அவர்கள் அவர்களை அங்கிருந்து வெளியே வரச் செய்தார்கள். மேலும் இந்த செயலை நீங்கள் ஏன் செய்தீர்கள் என்று கேட்டார்கள். அதற்கு நுஃமான் அவர்கள், நபிகள் நாயகமே! நான் இதனை அறுத்து விட்டேன் என்று எந்த மக்கள் உங்களிடம் இது குறித்து தகவல் தந்தார்களோ அவர்களே என்னை தூண்டினார்கள். அவர்கள்தான் என்னிடம், இதற்குரிய கூலிலை பெருமானார் (ஸல்) அவர்கள் கொடுத்து விடுவார்கள் என்று கூறினார்கள். இதைக் கேட்ட பெருமானார் (ஸல்) அவர்கள் ஹஸ்ரத் நுஃமான் அவர்களது முகத்தை தமது கரங்களால் தடவினார்கள். மேலும் புன்முறுவல் செய்தார்கள். மேலும் அன்னார் அந்த காட்டரபிக்கு அந்த ஒட்டகத்தின் விலையைக் கொடுத்து விட்டார்கள்.

சுபைர் பின் பகார் அவர்கள் அல்ஃபுக்ஹா வல் மஸாஹிப் என்ற தமது நூலில் ஹஸ்ரத் நுஃமான் அவர்கள் தொடர்பாக ஒரு சம்பவத்தைக் குறிப்பிட்டவாறு எழுதுகின்றார்கள்: மதீனாவில் வெளியில் இருந்து எப்போது வியாபாரி வந்தாலும் ஹஸ்ரத் நுஃமான் அவர்கள் அவரிடமிருந்து எதையாவது பெருமானார் (ஸல்) அவர்களுக்காக வாங்கி விடுவார்கள். மேலும் அதனை அன்னாரிடம் கொண்டு வந்து, இது என் தரப்பிலிருந்து உங்களுக்கு அன்பளிப்பாகும் என்று கூறுவார்கள்.

அந்த வியாபாரி ஹஸ்ரத் நுஃமான் அவர்களிடம் அதற்கான தொகையை வாங்க வரும்போது அவர் அந்த வியாபாரியை பெருமானார் (ஸல்) அவர்களிடம் அழைத்துக் கொண்டு வந்து, நான் உங்களுக்காக வாங்கிக் கொடுத்த அந்த பொருளின் விலையை இவருக்கு கொடுங்கள் என்று கூறுவார்கள். அதற்கு பெருமானார் (ஸல்) அவர்கள், நீங்கள் இந்தப் பொருளை எனக்கு அன்பளிப்பாக கொடுக்கவில்லையா? என்று கேட்பார்கள். அதற்கு அவர், நபிகள் நாயகமே! இறைவன் மீது ஆணையாக! இந்தப் பொருளுக்கான தொகையை செலுத்த என்னிடம் எந்த தொகையும் இல்லை. ஆனால் அந்தப் பொருள் உண்பதற்கான பொருளாக இருந்தால் தாங்கள் அதை உண்ண வேண்டும். மேலும் அது வைத்துக் கொள்வதற்கான பொருள் என்றால் பிறகு நீங்கள் அதை வைத்துக் கொள்ள வேண்டும் என்பதே எனது விருப்பமாக இருந்தது என்று கூறுவார்கள். இதனைக்கேட்டு பெருமானார் (ஸல்) அவர்கள் சிரிப்பார்கள். மேலும் அந்தப் பொருளின் எஜமானருக்கு அதற்குரிய தொகையை செலுத்துவதற்கான கட்டையை பிறப்பிப்பார்கள்.

ஹுஸைர் அவர்கள் கூறினார்கள்: இது அன்பு, நேசம் மற்றும் நகைச்சுவையின் சபையாக இருந்தது. இது காய்ந்து போன சபையாக இருக்கவில்லை.

ஹுஸைர் அவர்கள் கூறினார்கள்: அடுத்து நான் எடுத்துக் கூற இருக்கின்ற சஹாபி ஹஸ்ரத் குபைப் பின் இஸாஃப் ஆவார்கள். அன்னார் அன்ஸார்களின் கஸ்ரஜ் கோத்திரத்தின் பனூ ஜஷம் கிளையைச் சார்ந்தவர்கள். ஹஸ்ரத் அபூபக்ர் அவர்களின் மரணத்திற்குப் பிறகு ஹஸ்ரத் குபைப் அவர்கள் அன்னாரது விதவை மனைவியான குபைபா பின்த் கார்ஜாவை திருமணம் செய்தார்கள். மதீனாவிற்கு ஹிஜ்ரத் செய்யப்பட்டபோது ஹஸ்ரத் குபைப் அவர்கள் முஸ்லிமாக இருக்கவில்லை. இருப்பினும் அன்னாருக்கு, மதீனாவிற்கு ஹிஜ்ரத் செய்யப்பட்டபோது முஹாஜிரீன்களுக்கு விருந்து உபசரிப்பு செய்யும் நற்பாக்கியம் கிடைத்தது. ஹஸ்ரத் தல்ஹா பின் அப்துல்லாஹ் மற்றும் ஹஸ்ரத் சுஹைப் பின் ஸினான் ஆகியோர் அன்னாரது வீட்டில் தங்கினார்கள்.

ஹஸ்ரத் அபூபக்ர் அவர்கள் மதீனா ஹிஜ்ரத் செய்தபோது ஒரு அறிவிப்பிற்கேற்ப ஹஸ்ரத் குபைப் அவர்களின் வீட்டில் அதாவது குபாவில் ஸன்ஆ என்ற இடத்தில் தங்கியதாக வருகியது. பத்ர், உஹது, அகழ் உட்பட அனைத்துப் போர்களிலும் ஹஸ்ரத் நபிகள் நாயகம் (ஸல்) அவர்களுடன் இணைந்து அன்னார் கலந்து கொண்டார்கள்.

ஓர் அறிவிப்பில் இவ்வாறு வருகிறது. அதாவது குபைப் அவர்கள் மதீனாவில் இருந்தபோதிலும் அவர்கள் இஸ்லாத்தை ஏற்றுக் கொள்ளாமலேயே இருந்தார்கள். எதுவரை என்றால் பெருமானார் (ஸல்) அவர்கள் பத்ர் போருக்காக சென்றபோது வழியில் அன்னாரை இவர்கள் சந்தித்தார்கள். பிறகு இஸ்லாத்தை ஏற்றுக் கொண்டார்கள்.

சஹீஹ் முஸ்லிமில் ஹஸ்ரத் குபைப் அவர்கள் இஸ்லாத்தை ஏற்றுக் கொண்ட சம்பவம் தொடர்பாக இவ்வாறு வருகிறது. ஹஸ்ரத் நபிகள் நாயகம் (ஸல்) அவர்களது மனைவியான ஹஸ்ரத் ஆயிஷா (ரலி) அவர்கள் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்கள் பத்ர் மைதானத்தை நோக்கிச் சென்றபோது மதீனாவிலிருந்து மூன்று மைல் தொலைவிலுள்ள ஹிர்ரத்துல் கப்ரா என்ற இடத்தை அடைந்தபோது ஒரு நபர் அன்னாரை சந்தித்தார். அவருடைய தைரியத்தைப் பற்றியும் வீரத்தைப் பற்றியும் மக்கள் பேசி வந்தனர்.

பெருமானார் (ஸல்) அவர்களது சஹாபாக்கள் அந்த நபரைக் கண்டதும் மிகவும் மகிழ்ச்சியுற்றார்கள். அந்த நபர் பெருமானார் (ஸல்) அவர்களை சந்தித்து, நான் உங்களுடன் செல்லவும், யுத்தத்தில் கிடைக்கும் பங்கை பெற்றுச் செல்லவும் வந்துள்ளேன் என்று கூறினார். அதற்கு பெருமானார் (ஸல்) அவர்கள், நீங்கள் அல்லாஹ் மற்றும் அவனது ரஸூலின் மீது நம்பிக்கை கொள்கின்றீர்களா? என்று கேட்டார்கள். அதற்கு அவர், நான் ஈமான் கொள்ளவில்லை. நான் முஸ்லிம் இல்லை என்று கூறினார். அதற்கு பெருமானார் (ஸல்) அவர்கள், திரும்பிச் சென்று விடுங்கள். ஏனென்றால் எந்தவொரு இணை வைப்பவரிடமிருந்தும் நான் உதவி பெற மாட்டேன் என்று கூறினார்கள்.

எனவே குபைப் திரும்பிச் சென்று விட்டார்கள். மதீனாவிலிருந்து 6,7 மைல் தொலைவிலுள்ள ஷஜ்ரா என்ற இடத்தை அன்னார் (ஸல்) சென்றடைந்ததும் அந்த நபர் மீண்டும் அன்னாரை சந்தித்தார். முதலில் கூறியது போன்றே இப்போதும் கூறினார். பெருமானார் (ஸல்) அவர்களும் முதலில் கூறியது போன்றே இப்போதும் கூறினார்கள். பிறகு அவர் திரும்பிச் சென்று பைஸா என்ற இடத்தில் அன்னாரை சந்தித்தார். பிறகு பெருமானார் (ஸல்) அவர்கள், நீங்கள் அல்லாஹ் மற்றும் அவனது ரஸூலின் மீது நம்பிக்கை கொள்கின்றீர்களா? என்று கேட்டார்கள். அதற்கு அவர் ஆம் என்று கூறினார். எனவே பெருமானார் (ஸல்) அவர்கள், செல்லுங்கள். இப்போது நீங்கள் என்னுடன் வரலாம் என்று கூறினார்கள்.

பத்ர் போரில் ஹஸ்ரத் குபைப் அவர்கள் மக்கத்து குரைஷிகளின் தலைவனான உமய்யா பின் கல்ஃபை கொலை செய்தார்கள். இந்த சம்பவத்தைப் பற்றி அல்லாமா நூருத்தீன் அவர்கள் சீரத்தே ஹல்பிய்யா என்ற தமது நூலில் இவ்வாறு கூறுகின்றார்கள்:

ஹஸ்ரத் அப்துர் ரஹ்மான் பின் அவ்ஃப் அவர்கள் அறிவிக்கின்றார்கள்: பத்ர் மைதானத்தில் நான் உமைய்யா பின் கல்ஃபை சந்தித்தேன். அறியாமைக் காலத்தில் அவர் எனது நண்பர் ஆவார். உமைய்யாவுடன் அவரது மகன் அலியும் இருந்தார்.

ஹஸ்ரத் அப்துர் ரஹ்மான் அவர்கள் கூறுகின்றார்கள்: என்னிடம் பல ஆயுதங்கள் இருந்தன. அதனை நான் தூக்கி வைத்திருந்தேன். அப்போது உமைய்யா என்னை அழைத்தார். அப்போது உமைய்யா என்னிடம், உமக்கு என்மீது ஏதாவது உரிமை இருக்கின்றது என்றால் பிறகு உம்மிடம் இருக்கின்ற இந்த ஆயுதங்களை விட நான் சிறந்தவன் ஆவேன் என்று கூறினார். அதற்கு நான் அவரிடம் சரி என்று கூறியவாறு அந்த ஆயுதங்களை கீழே வைத்து விட்டு உமைய்யா மற்றும் அவரது மகனான அலியின் கையை பிடித்துக் கொண்டேன். உமைய்யா கூறினார்: நான் முழு வாழ்நாளிலும் பத்ர் நாளைப் போன்று வேறு எந்த நாளையும் கண்டதில்லை. பிறகு மார்புக் கவசத்தில் நெருப்புக் கோழியின் இறகை வைத்திருக்கும் அந்த நபர் யார்? என்று உமைய்யா கேட்டார். அதற்கு நான் அவர் ஹம்ஸா பின் அப்துல் முத்தலிப் என்று கூறினேன். இந்த அனைத்து வியூகமும் அவருடையதுதானே? அவரால்தான் எங்களுக்கு இந்நிலை ஏற்பட்டது என்று உமைய்யா கூறினார்.

எவ்வாறிருப்பினும் அப்துர் ரஹ்மான் பின் அவ்ஃப் அவர்கள் கூறுகின்றார்கள்: இதற்குப் பிறகு நான் இந்த இருவரின் கையையும் படித்துக் கொண்டு சென்றேன். திடீரென்று ஹஸ்ரத் பிலால் அவர்கள் உமைய்யா என்னுடன் இருப்பதைக் கண்டார்கள். ஹஸ்ரத் பிலால் அவர்கள் இஸ்லாத்தை விட்டு முகம் திருப்பி விட வேண்டும் என்பதற்காக மக்காவில் உமைய்யா பெரும் துன்பங்களைக் கொடுத்து வந்தார். ஹஸ்ரத் பிலால் அவர்கள் உமைய்யாவைப் பார்த்ததும் கூறினார்கள்: நிராகரிப்பாளர்களின் தலைவன் உமைய்யா பின் ஹல்ஃப் இங்கு இருக்கின்றான். இவன் தப்பித்து விட்டால் பிறகு நான் தப்பிக்க மாட்டேன் என்று கருதுங்கள். இதைக்

கேட்டு விட்டு ஹஸ்ரத் அப்துர் ரஹ்மான் பின் அவ்ஃப் அவர்கள் கூறினார்கள்: நீங்கள் என் கைதி தொடர்பாக இவ்வாறு கூறுகின்றீர்கள். ஆனால் ஹஸ்ரத் பிலால் அவர்கள் மீண்டும் மீண்டும் இதனையே கூறினார்கள்.

ஹஸ்ரத் அப்துர் ரஹ்மான் பின் அவ்ஃப் அவர்கள் கூறுகிறார்கள்: இதைக் கேட்டு அன்ஸாரிகள் ஓடி வந்தனர். அவர்கள் நாலா புறமும் எங்களை சூழ்ந்தனர். பிறகு ஹஸ்ரத் பிலால் அவர்கள் வாளைக் கொண்டு உமைய்யாவின் மகனின் மீது தாக்குதல் தொடுத்தார்கள். இதன் காரணமாக அவன் கீழே விழுந்தான். இந்த அச்சத்தின் காரணமாக உமைய்யா எந்த அளவுக்கு உரத்த குரலில் கத்தினார் என்றால் அவ்வாறான சப்தத்தை நான் ஒருபோதும் கேட்டது கிடையாது. இதற்குப் பிறகு அன்ஸார்கள் இந்த இருவரையும் வாள்களால் வெட்டி சாய்த்தனர்.

உமைய்யாவை அன்ஸார் கோத்திரத்தின் பனூ மஃஸனைச் சார்ந்த ஒரு நபர் கொலை செய்தார். இப்பனு ஹிஷாம் கூறுகின்றார்கள்: உமைய்யாவை ஹஸ்ரத் மஆஸ் பின் அஃப்ரா, கார்ஜா பின் சைது மற்றும் குபைப் பின் இஸாஃப் (அதாவது எந்த சஹாபியைப் பற்றி கூறப்பட்டு வருகிறதோ) ஆகியோர் இணைந்து கொலை செய்தனர் என்று வருகிறது. உமைய்யாவை ஹஸ்ரத் பிலால் அவர்கள் கொலை செய்தார்கள் என்றும் கூறப்படுகிறது. உண்மை என்னவென்றால், இந்த அனைத்து சஹாபாக்களும் இணைந்து உமைய்யாவைக் கொலை செய்தனர். மேலும் உமைய்யாவின் மகனான அலியை ஹஸ்ரத் பிலால் அவர்கள் தாக்குதல் தொடுத்து அவனை கீழே விழச் செய்தார்கள். பிறகு அவனை ஹஸ்ரத் அம்மார் பின் யாஸிர் அவர்கள் கொலை செய்தார்கள்.

ஹுஸைர் அவர்கள் கூறினார்கள்: சில சம்பவங்களின் விளக்கத்தில் நேரடியாக இந்த சஹாபாக்களுக்கு எந்தத் தொடர்பும் இருப்பதில்லை. ஆனால் அவர்களைப் பற்றி அதில் கூறப்படுவது. ஆனால் நான் எடுத்துக் கூறுவதன் காரணம் என்னவென்றால் நமக்கு வரலாறு தொடர்பாக சிறிதளவாவது அறிவு இருக்க வேண்டும்.

குபைப் பின் அப்துர் ரஹ்மான் அவர்கள் கூறுகின்றார்கள்: எனது பாட்டனாரா ஹஸ்ரத் குபைப் அவர்களுக்கு பத்ர் போர் நாளில் ஒரு காயம் ஏற்பட்டது. அவர்களது கால் எழும்பு உடைந்து விட்டது. எனவே பெருமானார் (ஸல்) அவர்கள் அந்த இடத்தில் தமது உமிழ் நீரை இட்டார்கள். சரியான இடத்தில் அதை வைத்து விட்டார்கள். இதன் காரணமாக குபைப் அவர்கள் நடக்க ஆரம்பித்தார்கள்.

இன்னொரு அறிவிப்பில் வருகிறது. ஹஸ்ரத் குபைப் அவர்கள் கூறுகிறார்கள்: ஒரு போரின் போது எனது தோளில் ஒரு பெரிய காயம் ஏற்பட்டது. அது எனது வயிறு வரை சென்றடைந்தது. இதன் காரணமாக எனது கை தொங்கியது. பிறகு பெருமானார் (ஸல்) அவர்களிடம் சென்றேன். பெருமானார் (ஸல்) அவர்கள் அந்த இடத்தில் தமது உமிழ் நீரை இட்டார்கள். அதனை ஒன்றாக இணைத்தார்கள். இதன் காரணமாக அது முற்றிலும் சரியாகி விட்டது. பிறகு எனது காயமும் சரியாகி விட்டது.

ஒரு கூற்றிற்கேற்ப ஹஸ்ரத் குபைப் அவர்கள் ஹஸ்ரத் உமர் அவர்களின் கிலாஃபத் காலகட்டத்தில் மரணமடைந்தார்கள் என்றும் மற்றொரு கூற்றிற்கேற்ப ஹஸ்ரத் உஸ்மான் அவர்களின் கிலாஃபத் காலகட்டத்தில் அன்னார் மரணமடைந்தார்கள் என்றும் வருகிறது. எவ்வாறிருப்பினும் அல்லாஹ் இந்த அனைத்து சஹாபாக்களின் அந்தஸ்தையும் உயர்த்திக் கொண்டே செல்வானாக.

ஹுஸைர் அவர்கள் கூறினார்கள்: இப்போது நான் வஃபாத்தான மூன்று நபர்களைப் பற்றி எடுத்துக் கூறுவேன். மேலும் அவர்களது ஜனாஸா தொழுகையையும் தொழுகைக்குப் பிறகு தொழ வைப்பேன்.

இவர்களில் முதலாவது குறிப்பு ரஃபாவைச் சார்ந்த மதிப்பிற்குரிய செய்யது முஹம்மது சர்வார் சாஹிப் அவர்களின் மனைவியான மதிப்பிற்குரிய ரஷீதா பேகம் சாஹிபா அவர்களுடையதாகும். 24 ஆகஸ்ட் அன்று தமது 74 வது வயதில் அன்னார் மரணமடைந்து விட்டார்கள். இன்னாலில்லாஹி வ இன்னா இலைஹி ராஜிலுன்.

மர்ஹூமின் குடும்பத்தில் அன்னாரது பாட்டனார் மதிப்பிற்குரிய ஃபதஹ் முஹம்மது சாஹிப் அவர்கள் மூலமாக அஹ்மதிய்யத் வந்தது. அவர்கள் காதியான் சென்று ஹஸ்ரத் வாக்களிக்கப்பட்ட மஸீஹ் (அலை) அவர்களது சஹாபியான ஹஸ்ரத் காஸி முஹம்மது அக்பர் சாஹிப் அவர்களின் மூலமாக பைஅத் செய்யும் நற்பேற்றைப் பெற்றார்கள். காஸி சாஹிப் 1894 ஆம் ஆண்டு சந்திர சூரிய கிரகணத்தின் அடையாளத்தைப்



பார்த்து தமது குடும்பம் மற்றும் அந்தப் பகுதியில் உள்ளவர்களிடம், இந்த அடையாளத்தின் மூலம் இமாம் மஹ்தி (அலை) அவர்கள் தோன்றி விட்டார்கள் என்பது தெரிய வருகிறது என்று கூறினார்கள்.

இவர்களது ஒரு மகன் முஹம்மது ஸகரிய்யா சாஹிப் அவர்கள் லாயிபீரியாவில் முபல்லிக் ஆவார். அவர்கள் கூறுகிறார்கள்: எனது தாய் சந்தாவை முறையாக செலுத்தி வந்தார்கள். இது குறித்து மிகுந்த கவலை அவர்களுக்கு இருந்தது. எனது சந்தா செலுத்தப்பட்டு விட்டதா என்று அவர்கள் கேட்டறிந்து வந்தார்கள். மேலும் குழந்தைகளின் தர்பிய்யத் விவகாரத்திலும் மிகுந்த கவலை இருந்தது. கிலாஃபத்தோடு கலப்பற்ற அன்பு மற்றும் பற்றுணர்வின் தொடர்பு இருந்தது. மிகுந்த கவனத்துடன் குத்பாவை கேட்பார்கள். அதன் குறிப்பையும் எடுப்பார்கள். பிறகு தமது குழந்தைகளிடம் அது குறித்து விவாதிப்பார்கள்.

அல்லாஹ் இவர்களது அனைத்து பிள்ளைகளுக்கும் தமது தாயின் நன்மைகளை தொடர்ச் செய்வதற்கான நற்பாக்கியத்தை வழங்குவானாக. மேலும் இவர்களது தாயின் அந்தஸ்தை உயர்த்துவானாக.

இரண்டாவது ஜனாஸா ஃபிஜி நாட்டைச் சேர்ந்த நாந்தி ஜமாஅத்தின் தலைவர் மதிப்பிற்குரிய முஹம்மது ஷம்ஷீர் கான் சாஹிப் அவர்களுடையதாகும். செப்டம்பர் 5 ஆம் தேதி அன்னாரது மரணம் நிகழ்ந்தது. இன்னாலில்லாஹி வ இன்னா இலைஹி ராஜிவூன்.

1962 ஆம் ஆண்டு தமது தந்தையுடன் லாஹூரி ஜமாஅத்திலிருந்து வெளியேறி ஜமாஅத்தில் பைஅத் செய்து இணைந்தார்கள். ஃபிஜி ஜமாஅத்தின் ஆரம்ப கால உறுப்பினர்களில் ஒருவர் ஆவார்கள். அல்லாஹ்வின் அருளால் ஒரு நீண்ட காலம் ஜமாஅத்திற்கு தொண்டு செய்யும் நற்பாக்கியம் கிடைத்தது. மாரோ, சோவா, நாந்தி மற்றும் லடோகா போன்ற ஜமாஅத்துகளில் பள்ளிவாசல் கட்டுவதில் அன்னாரது பங்கு மிக முக்கியமானது. 2010 ஆம் ஆண்டு முதல் மரணம் வரை நாந்தி ஜமாஅத்தின் தலைவராக தொண்டாற்றும் நற்பாக்கியத்தை பெற்றார்கள். அல்லாஹ் மர்ஹூமுடன் பாவமன்னிப்பு மற்றும் கருணையுடன் நடந்து கொள்வானாக. மேலும் அவர்களது குழந்தைகளுக்கு அன்னாரது நன்மைகளைச் தொடர்ச் செய்யும் நற்பாக்கியத்தை வழங்குவானாக.

மூன்றாவது ஜனாஸா கர்தஸ்தானைச் சேர்ந்த தற்போது நார்வேயில் வசித்து வருகின்ற மதிப்பிற்குரிய ஃபாத்திமா முஹம்மது முஸ்தஃபா சாஹிபா அவர்களுடையதாகும். அன்னார் ஜின் 13 ஆம் தேதி 88 ஆவது வயதில் மரணமடைந்தார்கள். இன்னாலில்லாஹி வ இன்னா இலைஹி ராஜிவூன். 2014 ஆம் ஆண்டு பைஅத் செய்யும் நற்பேற்றைப் பெற்றார்கள்.

அவர்களது மகள் கூறுகின்றார்கள்: எனது தாயார் படிப்பறிவற்றவர்களாக இருந்தபோதிலும், திருக்குர்ஆனின் பல வசனங்கள் மற்றும் பல நபிமொழிகள் மனப்பாடமாக அவர்களுக்கு நினைவில் இருந்தது.

அவர்களது வாழ்க்கையில் அவர்கள் செய்த மிக முக்கிய பணி என்னவென்றால், குறித்த நேரத்தில் தொழுகையை நிறைவேற்றுவதும், மிக அதிகமாக நோன்பு வைத்ததும் ஆகும். பெரும்பாலும் இவ்வாறு கூறி வந்தார்கள்: அதாவது எவர்கள் நோன்பு நோற்பதற்கான ஆற்றல் பெறாதவர்களாக இருக்கின்றார்களோ அவர்களுக்காக நான் நோன்பு நோற்கின்றேன்.

மற்றவர்களுக்கு உதவி செய்வதில் எந்த அளவுக்கு ஆர்வம் காணப்பட்டதென்றால், சில நேரங்களில் எந்த பெண்களுக்கு மருத்துவ சிகிச்சை அளிக்க யாரும் இல்லையோ அந்த பெண்களுக்காக எனது தாய் 50 மைல் பயணத்தை மேற்கொண்டு மருத்துவமனைக்கு அழைத்துச் செல்வார்கள். மேலும் அத்துடன் பொருள் உதவியும் செய்வார்கள்.

அல்லாஹ் இவர்களுடன் பாவமன்னிப்புடனும், கருணையுடனும் நடந்து கொள்வானாக. அந்தஸ்தை உயர்த்துவானாக. மேலும் இவர்களது மகளின் ஈமானையும் வலுப்படுத்துவானாக. மேலும் இவர்களது அஹ்மதியல்லாத பிள்ளைகளின் உள்ளங்களையும் அல்லாஹ் திறப்பானாக. மேலும் அவர்களது துஆக்களை இவர்களது ஹக்கில் நிறைவேற்றுவானாக.

மொழியாக்கம்: முஅல்லிம் A.கலீல் அஹ்மது